

## بِسْمِ اللّٰهِ الرَّحْمٰنِ الرَّحِیْمِ

یارب چمن نظم کو گلزارِ ارم کر ۱ اے ابر کرم خشک زراعت پہ کرم کر!  
تو فیض کا مبداء ہے توجہ کوئی دم کر گنم کو اعجاز بیانوں میں رقم کر  
جب تک یہ چمک مہر کے پرتو سے نہ جائے  
اقلیم سخن میرے قلمرو سے نہ جائے

ہر باغ میں چشمے ہیں ترے فیض کے جاری ۲ بلبل کی زباں پر ہے تری شکر گزاری  
ہر نخل برومند ہے یا حضرت باری پھل ہم کو بھی مل جائے ریاضت کا ہماری  
وہ گل ہوں عنایت چمن طبع نکو کو  
بلبل نے بھی سونگھا نہ ہو جن پھولوں کی بو کو

غواصِ طبیعت کو عطا کر وہ لالی ۳ ہو جن کی جگہ تاج سر عرش پہ خالی  
اک ایک لڑی نظمِ ثریا سے ہو عالی عالم کی نگاہوں سے گرے قطبِ شمالی  
سب ہوں دُرِ یکتا، نہ علاقہ ہو کسی سے  
نذر اُن کی یہ ہوں گے جنہیں رشتہ ہے نبی سے

بھر دے دُرِ مقصود سے اس دُرِجِ دہاں کو ۴ دریائے معانی سے بڑھا طبعِ رواں کو  
آگاہ کر اندازِ تکلم سے زباں کو عاشق ہو فصاحت بھی، وہ دے حُسنِ بیاں کو  
تحسین کا سماوات سے غل تا بہ سمک ہو  
ہر گوش بنے کانِ ملاحت وہ نمک ہو

تعریف میں چشمے کو سمندر سے ملا دوں ۵ قطرے کو جو دوں آب تو گوہر سے ملا دوں  
ذرے کی چمک مہرِ منور سے ملا دوں خاروں کو نزاکت میں گل تر سے ملا دوں  
گلدستہ معنی کو نئے ڈھنگ سے باندھوں  
اک پھول کا مضمون ہو تو سورنگ سے باندھوں

گر بزم کی جانب ہو توجہ دمِ تحریر ۶ کھنچ جائے ابھی گلشنِ فردوس کی تصویر  
دیکھے نہ کبھی صحبتِ انجمِ فلکِ پیر ہو جائے ہوا بزمِ سلیمان کی بھی توقیر  
یوں تختِ حسینانِ معانی اتر آئے  
ہر چشم کو پریوں کا اکھاڑا نظر آئے

ساتی کے کرم سے ہو وہ دور اور وہ چلیں جام ۷ جس میں عوضِ نشہ ہو کیفیتِ انجام  
ہر مست فراموش کرے گردشِ ایام صوفی کی زباں بھی نہ رہے فیض سے ناکام  
ہاں بادہ کشو! پوچھ لو میخانہ نشیں سے  
کوثر کی یہ موج آگئی ہے خلدِ بریں سے

وہ فرش ہو اس بزمِ ارمِ رشک میں نایاب ۸ ہو جس کی سفیدی سے نجلِ چادرِ مہتاب  
دلِ عرش کا لوٹے کہ یہ راحت کا ہے اسباب محمل کو بھی حسرت ہو کہ میں اس پہ کروں خواب  
آئینوں سے ہو چار طرف نور کا جلوہ  
دکھائے ہر اک شمعِ رُخِ حور کا جلوہ

آؤں طرف رزم ابھی چھوڑ کے جب بزم ۹ خیبر کی خبر لائے مری طبع اولوالعزم  
 قطع سر اعدا کا رادہ ہو جو بالجزم دکھائے یہیں سب کو زباں معرکہ رزم  
 جل جائیں عدو آگ بھڑکتی نظر آئے  
 تلوار پہ تلوار چمکتی نظر آئے

مصرعے ہوں صف آرا صفت لشکرِ جرّار ۱۰ الفاظ کی تیزی کو نہ پہنچے کوئی تلوار  
 نقطے ہوں جو ڈھالیں تو الف خنجرِ خونخوار مد آگے بڑھیں برچھیوں کو تول کے اک بار  
 غل ہو کبھی یوں فوج کو لڑتے نہیں دیکھا  
 مقتل میں رن ایسا کبھی پڑتے نہیں دیکھا

ہو ایک زباں ماہ سے تا مسکنِ ماہی ۱۱ عالم کو دکھا دے بُرشِ سیفِ الہی  
 جرأت کا دھنی تو ہے یہ چلائیں سپاہی لاریب ترے نام پہ ہے سکّہ شاہی  
 ہر دم یہ اشارہ ہے دوات اور قلم کا  
 تو مالک و مختار ہے اس طبل و علم کا

تائید کا ہنگام ہے یا حیدرِ صفدر ۱۲ امداد ترا کام ہے یا حیدرِ صفدر  
 تو صاحبِ اکرام ہے یا حیدرِ صفدر تیرا بھی کرم عام ہے یا حیدرِ صفدر  
 تنہا ترے اقبال سے شمشیر بکف ہوں  
 سب ایک طرف جمع ہیں میں ایک طرف ہوں

ناقدری عالم کی شکایت نہیں مولا ۱۳ کچھ دفتر باطل کی حقیقت نہیں مولا  
 باہم گل و بلبل میں محبت نہیں مولا میں کیا ہوں کسی روح کو راحت نہیں مولا  
 عالم ہے مکدر کوئی دل صاف نہیں ہے  
 اس عہد میں سب کچھ ہے پر انصاف نہیں ہے

نیک و بدِ عالم کا تاثر نہیں کرتے ۱۴ عارف کبھی اتنا بھی تجاہل نہیں کرتے  
 خاروں کے لیے رخِ طرفِ گل نہیں کرتے تعریفِ خوش الحانی بلبل نہیں کرتے  
 خاموش ہیں گو شیشہٴ دل چوڑ ہوئے ہیں  
 اشکوں کے ٹپک پڑنے سے مجبور ہوئے ہیں

الماس سے بہتر یہ سمجھتے ہیں خذف کو ۱۵ دُر کو تو گھٹاتے ہیں بڑھاتے ہیں صدف کو  
 اندھیر یہ ہے چاند بتاتے ہیں کلف کو کھو دیتے ہیں شیشے کے لیے درِ نجف کو  
 ضائع ہیں دُر و لعل و بدخشان و عدن کے  
 مٹی میں ملاتے ہیں جواہر کو سخن کے

ہے لعل و گہر سے یہ دہن کاںِ جواہر ۱۶ ہنگام سخن کھلتی ہے دوکانِ جواہر  
 ہیں بندِ مرضع تو ورقِ خوانِ جواہر دیکھے اسے ہاں، ہے کوئی خواہانِ جواہر  
 بینائے رقوماتِ ہنر چاہیے اس کو  
 سودا ہے جواہر کا نظر چاہیے اس کو

کیا ہو گئے وہ جوہرِ یانِ سخن اک بار ۱۷ ہر وقت جو اس جنس کے رہتے تھے طلب گار  
 اب ہے کوئی طالب، نہ شناسا، نہ خریدار ہے کون، دکھائیں کسے یہ گوہرِ شہوار  
 کس وقت یہاں چھوڑ کے ملکِ عدم آئے  
 جب اٹھ گئے بازار سے گا ہک تو ہم آئے

خواہاں نہیں یا قوتِ سخن کا کوئی گو آج ۱۸ ہے آپ کی سرکار تو یا صاحبِ معراج  
 اے باعثِ ایجادِ جہاں، خلق کے سرتاج ہو جائے گا دم بھر میں غنی بندۂ محتاج  
 امید اسی گھر کی، وسیلہ اسی گھر کا  
 دولت یہی میری، یہی توشہ ہے سفر کا

میں کیا ہوں، مری طبع ہے کیا اے شہ شاہاں ۱۹ حسان و فرزدق ہیں یہاں عاجز و حیراں  
شرمندہ زمانے سے گئے وائل و سبحاں قاصر ہیں سخن فہم و سخن سنج و سخن داں  
کیا مدح کفِ خاک سے ہو نورِ خدا کی

لکنت یہیں کرتی ہیں زبانیں فصحا کی

لا یعلم و لا علم کی کیا سحر بیانی ۲۰ حضرت پہ ہویدا ہے مری ہیچ مدانی  
نہ دُھن میں ہے جودت، نہ طبیعت میں روانی گویا ہوں، فقط ہے یہ تری فیضِ رسانی  
میں کیا ہوں فرشتوں کی طلاق ہے تو کیا ہے

وہ خاص یہ بندے ہیں کہ مداحِ خدا ہے

تھا جوش کچھ ایسا ہی جو دعویٰ کیا میں نے ۲۱ خود سر بہ گریباں ہوں کہ یہ کیا کیا میں نے  
اک قطرہ ناچیز کو دریا کیا میں نے تقصیرِ بجل کیجئے بے جا کیا میں نے  
ہاں سچ ہے کہ اتنی بھی تعلق نہ روا تھی  
مولا یہ کلیجے کے پھپھولوں کی دوا تھی

مجرم ہوں کبھی ایسی خطا کی نہیں میں نے ۲۲ بھولے سے بھی آپ اپنی ثنا کی نہیں میں نے  
دل سے کبھی مدحِ امرا کی نہیں میں نے تقلیدِ کلامِ جہلا کی نہیں میں نے  
نازاں ہوں محبت پہ امامِ ازی کی  
ساری یہ تعلق ہے حمایت سے علی کی

ہر چند زباں کیا مری اور کیا مری تقدیر ۲۳ دن رات وظیفہ ہے ثنا خوانی شہیر  
منظور ہے اک بات میں دو فصل کی تحریر مولا کی مدد کا ممتنی ہے یہ دل گیر  
یہ فصل نئے رنگ سے کاغذ پہ رقم ہو  
اک بزم ہو شادی کی تو اک صحبتِ غم ہو

شعبان کی تاریخ سوم روزِ ولادت ۲۴ اور ہے دہم ماہِ عزا یومِ شہادت  
دونوں میں بہر حال ہے تحصیلِ سعادت وہ بھی عملِ خیر ہے، یہ بھی ہے عبادت  
مَداح ہوں کیا کچھ نہیں اس گھر سے ملا ہے  
کوثر ہے صلا اس کا، بہشت اُس کا صلا ہے

مقبول ہوئی عرض، گنہ عفو ہوئے سب ۲۵ امید بر آئی، مرا حاصل ہوا مطلب  
شامل ہوا افضالِ محمد، کرمِ رب ہوتے ہیں علمِ فوجِ مضامین کے نشاں اب  
پستی پہ ہیں سب رکنِ رکیں دینِ میں کے  
ڈنکے سے ہلا دیتا ہوں طبقتوں کو زمیں کے

نازاں ہوں عنایت پہ شہنشاہِ زمن کی ۲۶ بخشی ہے رضا جائزہ فوجِ سخن کی  
چہرے کی بحالی سے قباچُست ہے تن کی لو برطرنی پڑگئی مضمونِ کہن کی  
اک فردِ پرانی نہیں دفتر میں ہمارے  
بھرتی ہے نئی فوج کی لشکر میں ہمارے  
مطلع دوم

ہاں اے فلکِ پیر! نئے سر سے جواں ہو ۲۷ اے ماہِ شبِ چار دہم! نورِ فناں ہو  
اے ظلمتِ غم! دیدہ عالم سے نہاں ہو اے روشنیِ صبحِ شبِ عید! عیاں ہو  
شادی ہے ولادت کی ید اللہ کے گھر میں  
خورشید اترتا ہے شہنشاہ کے گھر میں

اے شمس و قمر! اور قمر ہوتا ہے پیدا ۲۸ نخلِ چمنِ دیں کا ثمر ہوتا ہے پیدا  
مخدومہ عالم کا پسر ہوتا ہے پیدا جو عرش کی ضو ہے وہ گھر ہوتا ہے پیدا  
ہر جسم میں جاں آتی ہے مذکور سے جس کے  
نو نورِ خدا ہوں گے عیاں نور سے جس کے

اے کعبہ ایماں! تری راحت کے دن آئے ۲۹ اے رکنِ یمانی! تری شوکت کے دن آئے  
اے بیتِ مقدس! تری عزت کے دن آئے اے چشمہٴ زمزم! تری چاہت کے دن آئے

اے سنگِ حرم! جلوہ نمائی ہوئی تجھ میں

اے کوہِ صفا! اور صفائی ہوئی تجھ میں

اے یثرب و بطن! ترے والی کی ہے آمد ۳۰ اے رتبہٴ اعلیٰ، شہِ عالی کی ہے آمد  
عالم کی تغیری پہ بحالی کی ہے آمد کہتے ہیں چمن ماہِ جلالی کی ہے آمد

یہ خانہٴ کعبہ کے مباحات کے دن ہیں

یعقوبؑ سے یوسفؑ کی ملاقات کے دن ہیں

اے ارضِ مدینہ تجھے فوق اب ہے فلک پر ۳۱ رونق جو سما پر ہے وہ اب ہوگی سمک پر  
خورشیدِ ملا، تیرا ستارہ ہے چمک پر صدقے گلِ ترے ترے پھولوں کی مہک پر

پر جس پہ فرشتوں کے بچھیں، فرش وہی ہے

جس خاک پہ ہو نورِ خدا عرش وہی ہے

یا ختمِ رسل! گوہرِ مقصودِ مبارک ۳۲ یا نورِ خدا! رحمتِ معبودِ مبارک  
یا شاہِ نجف! شادیِ مولودِ مبارک یا خیرِ نساء! اخترِ مسعودِ مبارک

رونق ہو سدا، نور دو بالا رہے گھر میں

اس ماہِ دو ہفتہ کا اُجالا رہے گھر میں

اے اُمّتیو! ہے یہ دمِ شکرِ گزاری ۳۳ ہر بار کرو سجدہٴ شکرِ باری  
اللہ نے حل کر دیا مشکل کو تمھاری فردیں عملِ زشت کی اب چاک ہیں ساری

لکھے گئے بندوں میں ولی ابنِ ولی کے

ناجی ہوئے صدقے میں حسینؑ ابنِ علیؑ کے

اے ماہِ معظم! ترے اقبال کے صدقے ۳۴ شوکت کے فدا، عظمت و اجلال کے صدقے  
 اُتری برکتِ فاطمہ کے لال کے صدقے جس سال یہ پیدا ہوئے اُس سال کے صدقے  
 قرباں سحرِ عید اگر ہو تو بجاہے  
 نوروز بھی اس شب کی بزرگی پہ فدا ہے

قربانِ شبِ جمعہ شعبانِ خوش انجام ۳۵ پیدا ہوا جس شب کو محمدؐ کا گلِ اندام  
 قائم ہوا دین اور بڑھی رونقِ اسلام ہم پلّہ صبحِ شبِ معراج تھی وہ شام  
 خورشید کا اجلال و شرف بدر سے پوچھو  
 کیا قدر تھی اس شب کی شبِ قدر سے پوچھو

وہ نورِ قمر اور وہ دُرِ افشانی انجم ۳۶ تھی جس کے سبب روشنی دیدہٴ مردّم  
 وہ چہچہے رضواں کے، وہ حوروں کا تبسم آپس میں وہ ہنس ہنس کے فرشتوں کا تکلم  
 میکال شگفتہ ہوئے جاتے تھے خوشی سے  
 جبریل تو پھولے نہ سماتے تھے خوشی سے

روشن تھا مدینے کا ہر اک کوچہ و بازار ۳۷ جوراہ تھی خوشبو، جو محلّہ تھا وہ گلزار  
 کھولے ہوئے تھا آہوئے شبِ ناقہ تاتار معلوم یہ ہوتا تھا کہ پھولوں کا ہے انبار  
 گردوں کو بھی اک رشک تھا زینتِ پہ زمیں کی  
 ہر گھر میں ہوا آتی تھی فردوسِ بریں کی

کیا شب تھی وہ مسعود و ہمایون و معظم ۳۸ رخِ رحمتِ معبود کا تھا جانبِ عالم  
 جبریل و سرافیل کو مہلت نہ تھی اک دم بالائے زمیں آتے تھے اور جاتے تھے باہم  
 باشندوں کو یثرب کے خبر تھی نہ گھروں کی  
 سب سنتے تھے آواز فرشتوں کے پروں کی



تھیں فاطمہؑ بے چین ادھر دردِ شکم سے ۳۹ منہ فق تھا اور آنسو تھے رواں دیدہ نم سے  
 وابستہ تھی راحت جو اسی بی بی کے دم سے مضطر تھے علیٰ بنتِ پیمبرؐ کے الم سے  
 آرام تھا اک دم نہ شہِ قلعہ شکن کو  
 پھرتے تھے لگائے ہوئے چھاتی سے حسنؑ کو

کرتے تھے دُعا بادشہِ یثرب و بطحا ۴۰ راحم ہے تری ذاتِ مقدس، مرے مولا  
 زہرا ہے کنیز اور مرا بچہ ترا بندا آسان کر اے بارِ خدا مشکلِ زہرا  
 نادار ہے اور فاقہ کش و زار و حزیں ہے  
 مادر بھی تشفی کے لئے پاس نہیں ہے

ناگاہ درِ حجرہ ہوا مطلعِ انوار ۴۱ دکھلانے لگے نورِ تجلی در و دیوار  
 اسمانے علیؑ سے یہ کہا دوڑ کے اک بار فرزندِ مبارک تمہیں یا حیدرِ کرار  
 اسپند کرو فاطمہؑ کے ماہ جبیں پر  
 فرزند نہیں، چاند یہ اتر ہے زمیں پر

دیکھا نہیں اس طرح کا چہرہ کبھی پیارا ۴۲ نقشہ ہے محمدؐ سے شہنشاہ کا سارا  
 ماتھے پہ چمکتا ہے جلالت کا ستارہ اللہ نے اس گھر میں عجب چاند اتارا  
 تصویرِ رسولِ عربیؐ دیکھ رہے ہیں  
 آنکھوں کی ہے گردش کہ نبیؐ دیکھ رہے ہیں

اُمّ سلمہؑ نے کہا یا شاہِ رسالت ۴۳ پیشانیِ انور پہ ہے کیا نورِ امامت  
 لاریب کہ قرآنِ میں کی ہے یہ آیت تم شمعِ رسالت ہو تو یہ نورِ ہدایت  
 خوش ہو کہ نمازی ہے یہ دلہند تمہارا  
 اللہ کے سجدے میں ہے فرزند تمہارا

مژدہ یہ سنا احمد مختار نے جس دم ۴۴ بس شکر کے سجدے کو جھکے قبلہ عالم  
آئے طرف خانہ زہرا خوش و خرم فرمایا مبارک پسر۔ اے ثانی مریم!  
چہرہ مجھے دکھلا دو مرے نورِ نظر کا  
کلڑا ہے یہ فرزند، محمد کے جگر کا

کی عرض یہ اسمانے کہ اے خاصہ داور! ۴۵ نہلا لوں تو لے آؤں اُسے حجرے سے باہر  
ارشاد کیا احمد مختار نے ہنس کر لے آ کہ نواسا ہے مرا طاہر و اطہر  
اس چاند کو تاجِ سرِ افلاک کیا ہے  
یہ وہ ہے خدا نے جسے خود پاک کیا ہے

میں اس سے ہوں اور مجھ سے ہے یہ تو نہیں ماہر ۴۶ یہ نورِ الہی ہے، یہ ہے طیب و طاہر  
اسرار جو مخفی ہیں وہ اب ہونیں گے ظاہر یہ آیتِ ایماں ہے، یہ ہے حُجَّتِ باہر  
بڑھ کر مددِ سیدِ لولاک کرے گا  
کفار کے قصے کو یہی پاک کرے گا

جس دم یہ خبرِ مُخبرِ صادق نے سنائی ۴۷ اسما اُسے اک پارچہٴ نرم پہ لائی  
بو اُس گل تازہ کی محمد نے جو پائی ہنسنے لگے سرخی رُخِ پُر نور پہ آئی  
منہ چاند سا دیکھا جو رسولِ عربی نے  
لپٹا لیا چھاتی سے نواسے کو نبی نے

جان آگئی، یعقوب نے یوسف کو جو پایا ۴۸ قرآن کی طرح رحلِ دو زانو پہ بٹھایا  
منہ ملنے لگے منہ سے بہت پیار جو آیا بوسے لئے اور ہاتھوں کو آنکھوں سے لگایا  
دل ہل گیا کی جب کہ نظر سینہ و سر پر  
چوما جو گلا، چل گئی تلوارِ جگر پر

جوش آیا تھا رونے کا مگر تھام کے رقت ۴۹ اس کان میں فرمائی اذراں، اُس میں اقامت  
حیدر سے یہ فرمایا کہ اے شاہِ ولایت! کیوں تم نے بھی دیکھی مرے فرزند کی صورت

پُر نور ہے گھر، تم کو ملا ہے قمر ایسا

دنیا میں کسی نے نہیں پایا پسر ایسا

کیوں کر نہ ہو، تم سا پدر اور فاطمہ سی ماں ۵۰ دو شمس و قمر کا ہے یہ اک تیرِ تاباں  
کی عرض یہ حیدر نے کہ اے قبلہ ایماں حق اس پہ رکھے سایہ پینغمبر ذی شاں

اعلیٰ ہے وہ سب سے جو مقامِ شہ دیں ہے

بندہ ہوں میں اور یہ بھی غلامِ شہ دیں ہے

عالم میں ہے یہ سب بَرکت آپ کے دم سے ۵۱ سر سبزیٰ دنیا ہے اسی ابرِ کرم سے  
تا عرش پہنچ جاتا ہے سرفیضِ قدم سے عزت ہے غلاموں کی شہنشاہِ اُمم سے

کچھ اس میں نہ زہرا کا ہے باعث نہ علیٰ کا

سب ہے یہ بزرگی کہ نواسا ہے نبیٰ کا

فرمانے لگے ہنس کے شہِ یثرب و بطحا ۵۲ بھائی کہو فرزند کا کچھ نام بھی رکھا  
کی عرض یہ حیدر نے کہ اے سید والا سبقت کروں حضرت پہ یہ مقدور ہے میرا؟

فرمایا کہ موقوف ہے یہ ربِّ علا پر

میں بھی سبقت کر نہیں سکتا ہوں خدا پر

بس اتنے میں نازل ہوئے جبریلِ خوش انجام ۵۳ کی عرض کہ فرماتا ہے یہ خالقِ علام  
پیارا ہے نہایت ہمیں زہرا کا گل اندام یا ختمِ رسل! ہم نے ”حسین“ اس کا رکھا نام

یہ حُسن میں سردارِ حسینانِ زمن ہے

مُشتق تو ہے احسان سے، تصغیرِ حسن ہے

ح سے یہ اشارہ کہ یہ ہے حامی اُمت ۵۴ سمجھیں گے اسی سین کو سب سین سعادت  
 ی اس کی بزرگی میں ہے یسین کی آیت ہے نون سے ظاہر کہ یہ ہے نور نبوت  
 ناجی ہے وہ اس نام کو لے گا جو دہن سے  
 یہ حُسن میں دس حصے زیادہ ہے حسن سے

دونور کے دریا کو جو ہم نے کیا اک جا ۵۵ تب اُس سے ہوا گوہر نایاب یہ پیدا  
 توقیر میں بے مثل، شجاعت میں ہے یکتا اب اور نہ ہوگا کوئی اس حُسن کا لڑکا  
 ہم جانتے ہیں جو نہیں ظاہر ہے کسی پر  
 کام اس سے جو لینا ہے وہ ہے ختم اسی پر

فیاض نے کونین کی دولت سے دی ہے ۵۶ دی ہے جو علیٰ کو وہ شجاعت سے دی ہے  
 صبر اس کو عنایت کیا، عزت سے دی ہے ان سب کے سوا اپنی محبت سے دی ہے  
 اعلیٰ ہے، معظم ہے، مکرّم ہے، ولی ہے  
 ہادی ہے، وفادار ہے، زاہد ہے، سخی ہے

جب کرچکے ذکرِ کرمِ مالکِ تقدیر ۵۷ جبریل نے پاس آن کے دیکھا رخِ شبیر  
 کی صلّ علیٰ کہہ کے محمد سے یہ تقریر یا شاہ یہ مہر تو ہے صاف آپ کی تصویر  
 جب کی ہے زیارت پئے تسلیم جھکے ہیں  
 اس نور کو ہم عرش پہ بھی دیکھ چکے ہیں

قدسی ترے فرزند کی خدمت کے لئے ہیں ۵۸ میکال و سرافیل حفاظت کے لئے ہیں  
 جنّ و پری و انس اطاعت کے لئے ہیں سامان یہ اس لال کی رحمت کے لئے ہیں  
 موجود ہے مرکب کے عوض دوش تمھارا  
 زہرا کی جو گودی ہے تو آغوش تمھارا

ہے اس پہ ازل سے نظرِ رحمت معبود ۵۹ یہ پیشتر آدم سے بھی تھا عرش پہ موجود  
ہے ذاتِ خدا صاحبِ فیض و کرم وجود تھا خلقِ دو عالم سے یہی مطلب و مقصود  
مظلومی و غربت ہے عجب نام پہ اس کے  
سب روتے ہیں اور روئیں گے انجام پہ اس کے

ہے یہ سببِ تہنیت و تعزیت اس دم ۶۰ ہے شادی و غم گلشنِ ایجاد میں تو ام  
لیٹائے ہیں چھاتی سے جسے قبلہ عالم بے جرم و خطا ذبح کریں گے اسے اظلم  
گر حشر بھی ہوگا تو یہ آفت نہ ٹلے گی  
سجدے میں چھری حلقِ مبارک پہ چلے گی

ہوگا یہ محرم میں ستم اے شہِ ذی جاہ! ۶۱ چھپ جائے گا آنکھوں سے اسی چاند میں یہ ماہ  
تاریخِ دہم، جمعہ کے دن، عصر کے وقت آہ نیزے پہ چڑھائیں گے سرِ پاک کو گمراہ  
کٹ جائے گا سرجب تو ستم لاش پہ ہوں گے  
گھوڑوں کے قدم سینہ صد پاش پہ ہوں گے

چلائے محمدؐ کہ میں بسمل ہوا بھائی ۶۲ اے وائے انخی! کیا یہ خبر مجھ کو سنائی  
دل ہل گیا، برچھی سی کلیجے میں در آئی یہ واقعہ سن کر نہ جیے گی مری جائی  
ممکن نہیں دنیا میں دوا زخمِ جگر کی  
کیوں کر کہوں زہرا سے خبر مرگِ پسر کی

جس وقت سنی فاطمہؑ نے یہ خبر غم ۶۳ شادی میں ولادت کی بپا ہو گیا ماتم  
چلاتی تھی سر پیٹ کے وہ ثانیِ مریم بیٹی پہ چھری چل گئی یا سید عالم  
خنجر کے تلے چاند سی تصویر کی گردن  
کٹ جائے گی ہے ہے مرے شہر کی گردن

ہے ہے کئی دن تک نہ ملے گا اسے پانی ۶۴ ہے ہے یہ سہے گا تعبِ تشنہ دہانی  
 ہو جائیں گے اک جان کے سب دشمنِ جانی ہے ہے مرا محبوب، مرا یوسفِ ثانی  
 پیراہنِ صد چاک کفن ہووے گا اس کا  
 سر نیزہ پہ اور خاک پہ تن ہووے گا اس کا

صبر اپنا دکھانے کو یہ آئے ہیں جہاں میں ۶۵ یوں خلق سے جانے کو یہ آئے ہیں جہاں میں  
 جنگل کے بسانے کو یہ آئے ہیں جہاں میں اماں کے رُلانے کو یہ آئے ہیں جہاں میں  
 ہم چاند سی صورت پہ نہ شیدا ہوئے ہوتے  
 اے کاش مرے گھر میں نہ پیدا ہوئے ہوتے

دنیا مجھے اندھیر ہے اس غم کی خبر سے ۶۶ شعلوں کی طرح آگ نکلتی ہے جگر سے  
 دامن پہ ٹپکتا ہے لہو دیدہ تر سے بس آج سفر کر گئی شادی مرے گھر سے  
 جس وقت تک جیتی ہوں ماتم میں رہوں گی  
 مظلوم حسینؑ آج سے اس کو میں کہوں گی

بیٹی کو یہ معلوم نہ تھا یا شہ عالم ۶۷ بچھے گی زچہ خانے کے اندر صفِ ماتم  
 اب دن ہے چھٹی کا مجھے عاشورِ محرم تارے بھی نہ دیکھے تھے کہ ٹوٹا فلکِ غم  
 پوشاک نہ بدلوں گی نہ سردھوؤں گی بابا  
 چلے میں بھی چہلم کی طرح روؤں گی بابا

حیدر ہیں کہاں، آ کے دلاسا نہیں دیتے ۶۸ زہرا کا بُرا حال ہے، سمجھا نہیں دیتے  
 اس زخم کا مرہم مجھے بتلا نہیں دیتے ہے ہے مجھے فرزند کا پُرسا نہیں دیتے  
 حجرے میں الگ بیٹھے ہیں کیوں چھوڑ کے گھر کو  
 آواز تو سنتی ہوں کہ روتے ہیں پسر کو

پھر دیکھ کے فرزند کی صورت یہ پکاری ۶۹ اے میرے شہید، اے مرے بیکس ترے واری  
ہاں بعد مرے ذبح کریں گے تجھے ناری بنتی ہوں ابھی سے میں عزادار تمھاری  
دل اور کسی شغل میں مصروف نہ ہوگا  
بس آج سے رونا میرا موقوف نہ ہوگا

مر جائے گا تو تشنہ دہن ہائے حسینا! ۷۰ ہو جائے گا نکلڑے یہ بدن ہائے حسینا!  
اک جان پہ یہ رنج و محن ہائے حسینا! کوئی تجھے دے گا نہ کفن ہائے حسینا!  
گاڑیں گے نہ ظالم تن صد پاش کو ہے ہے  
رہواروں سے روندیں گے تری لاش کو ہے ہے

فرمایا محمدؐ نے کہ اے فاطمہ زہرا! ۷۱ کیا مرضیٰ معبود سے بندے کا ہے چارا  
خالق نے دیا ہے اسے وہ رتبہ اعلیٰ جبریلؑ سوا کوئی نہیں جاننے والا  
میں بھی ہوں فدا اس پہ کہ یہ فدیہ رب ہے  
یہ لال ترا بخشش امت کا سبب ہے

اس بات کا غم ہے اگر اے جانِ پیمبرؐ ۷۲ بے دفن و کفن رن میں رہے گا ترا دلبر  
جب قید سے ہووے گا رہا عابد مضر تربت میں اُسے دفن کرے گا وہی آکر  
ارواحِ رسولانِ زمن روئیں گی اس کو  
سرپیٹ کے زینبؑ سی بہن روئیں گی اس کو

جب چرخ پہ ہوئے گا عیاں ماہِ محرم ۷۳ ہر گھر میں بپا ہوئے گی اک مجلسِ ماتم  
آئیں گے ملکِ عرش سے واں رونے کو باہم ماتم یہ وہ ماتم ہے کہ ہوگا نہ کبھی کم  
پُر نور سدا اس کا عزا خانہ رہے گا  
خورشید جہاں گرد بھی پروانہ رہے گا

کہہ کر یہ سخن روئے بہت احمد مختار ۷۴ منہ رکھ دیا ہونٹوں پہ نواسے کے کئی بار  
یوں لپٹے دہن کھول کے شبیر خوش اطوار جس طرح کوئی دودھ کا ہوتا ہے طلبگار  
جوش آگیا الفت کا دل شاہِ زمن میں  
مولانے زباں دے دی نواسے کے دہن میں

یوں چوسی نواسے نے زبانِ شہِ والا ۷۵ جس طرح پیے دودھ مزے سے کوئی ماں کا  
اللہ رے لعابِ دہن پاک کا رتبہ نہریں عسک و شیر کی جاری ہوئیں گویا  
شیریں ہیں لب و کام و دہن جس کے بیاں سے  
پوچھے وہ حلاوت کوئی حضرت کی زباں سے

سو جاتے تھے یوں شیر زباں چوس کے حضرت ۷۶ جو دودھ پہ ماں کے بھی نہ پھر ہوتی تھی رغبت  
بچپن میں تو خالق نے عطا کی تھی یہ نعمت مرتے ہوئے پانی نہ ملا وائے مصیبت  
بے درد و الم شامِ غریباں نہیں گزری  
دنیا میں کسی کی کبھی یکساں نہیں گزری

کیا اوج ہے کیا رتبہ ہے اس بزمِ عزا کا ۷۷ غلِ عرش سے ہے فرشِ تلک صلّٰی علا کا  
مشتاق ہے فردوسِ بریں یاں کی فضا کا پانی میں بھی یاں کے ہے مزا آبِ بقا کا  
دربارِ معلیٰ ہے ولیٰ ابنِ ولیٰ کا  
جاری ہے یہ سب فیضِ حسینؑ ابنِ علیؑ کا

یارب مری فریاد میں تاثیر عطا کر ۷۸ بلبل بھی پھڑک جائے وہ تقریر عطا کر  
توفیقِ شناخوانی شبیر عطا کر مداح کو اب خلد کی جاگیر عطا کر  
دعویٰ نہ سخن کا ہے، نہ اعجاز بیاں ہوں  
تو عالم و دانا ہے کہ میں ہیچ مداں ہوں



لو، یاں سے بس اب مجلسِ ماتم کا بیاں ہے ۷۹ وہ فصلِ خوشی ختم ہوئی غم کا بیاں ہے  
مظلومی سلطانِ دو عالم کا بیاں ہے مطلعِ سوم ہنگامہٴ عاشورِ محرم کا بیاں ہے  
ہاں دیکھ لے مشتاق جو ہو فوجِ خدا کا  
لو بزم میں کھلتا ہے مرقعِ شہدا کا

جو چاند سی تصویر ہے وہ خون سے تر ہے ۸۰ مجروح ہیں اعضا، کہیں تن ہے، کہیں سر ہے  
دیکھو تو یہ کس باپ کا مظلوم پسر ہے برچھی تو کلیجے میں ہے، برچھی میں جگر ہے  
ٹکڑے ہے جو دو لٹھا، یہ جگر بند ہے کس کا  
یہ تیر سے مارا ہوا فرزند ہے کس کا

دریا پہ جو سوتا ہے وہ کس کا ہے فدائی ۸۱ مرنے پہ بھی نکلی نہ تھی قبضے سے ترائی  
گرمی میں عجب سرد جگہ سونے کو پائی کس شیر کا فرزند ہے یہ، کس کا ہے بھائی  
اس شان پہ کیونکر ہو گماں اور کسی کا  
شوکت سے یہ ظاہر ہے کہ بیٹا ہے علیؑ کا

ریتی پہ جو سوتے ہیں یہ دو چاند سے فرزند ۸۲ کس باپ کے پیارے ہیں یہ کس ماں کے ہیں بلبد  
جلوے میں مہ چار دہم سے بھی ہیں وہ چند یہ حیدر جعفرؑ کے کلیجے کے ہیں پیوند  
پایا نہیں پانی بھی کسی تشنہٴ دہن نے  
قربان کیا ہے انھیں بھائی پہ بہن نے

اے خضرِ بیابانِ سخن! راہبری کر ۸۳ اے نیرِ تابانِ خرد! جلوہ گرمی کر  
اے درد! عطا لذتِ زخمِ جگری کر اے خوفِ الہی! مجھے عصیاں سے بری کر  
بندوں میں لکھا جاؤں امامِ ازلی کے  
آزاد ہوں صدقے میں حسینؑ ابنِ علیؑ کے

قدسی کو نہیں بار، یہ دربار ہے کس کا ۸۴ فردوس کو ہے رشک، یہ گلزار ہے کس کا  
 سب جنسِ شفاعت ہے، یہ بازار ہے کس کا خود پکتا ہے یوسف، یہ خریدار ہے کس کا  
 ملتی ہے کہاں مُفت متاعِ حسن ایسی  
 دیکھی نہیں انجم نے کبھی انجمن ایسی

مجلس کا زہے نور، خوشا محفلِ عالی ۸۵ حیدر کے محبوں سے کوئی جا نہیں خالی  
 عاشق ہیں سب اُس کے جو ہے کونین کا والی اثنا عشری، پنجتنی، شیعہ غالی  
 ششدر نہ ہو کیوں چرخ، عجب جلوہ گری ہے  
 یہ بزمِ عزا آج ستاروں سے بھری ہے

ان میں جو مُسن ہیں وہ پیمبر کے ہیں مہماں ۸۶ اور جو مُتوسّط ہیں وہ حیدر کے ہیں مہماں  
 جو تازہ جواں ہیں علی اکبر کے ہیں مہماں شیعوں کے پسر سب علی اصغر کے ہیں مہماں  
 ہر خورد و کلاں عاشقِ شاہِ مدنی ہے  
 پانچ انگلیوں کی طرح سے وہ پنجتنی ہے

ارشادِ نبیؐ ہے کہ مددگار ہیں میرے ۸۷ فرماتے ہیں حیدر کہ یہ عنخوار ہیں میرے  
 حضرت کا سخن ہے کہ عزادار ہیں میرے میں ان کا ہوں طالب یہ طلبگار ہیں میرے  
 یہ آج اگر رو کے ہمیں یاد کریں گے  
 ہم قبر میں ان لوگوں کی امداد کریں گے

غم میں مرے بچوں کے یہ سب کرتے ہیں فریاد ۸۸ اللہ سلامت رکھے ان لوگوں کی اولاد  
 بستی مرے شیعوں کی رہے خلق میں آباد یہ حشر کے دن آتشِ دوزخ سے ہوں آزاد  
 مرتا ہے کوئی گر تو بُکا کرتا ہوں میں بھی  
 اُس کے لئے بخشش کی دعا کرتا ہوں میں بھی

مردم کے لئے واجب عینی ہے یہ زاری ۸۹ رونا ہی وسیلہ ہے شفاعت کا ہماری  
 ہے وقتِ معین پہ ادا طاعتِ باری یہ خیر ہے وہ خیر جو ہر وقت ہے جاری  
 رولو کہ یہ وقت اور یہ صحبت نہ ملے گی  
 جب آنکھ ہوئی بند تو مہلت نہ ملے گی

مہلت جو اجل دے تو غنیمت اسے جانو ۹۰ آمادہ ہو رونے پہ سعادت اسے جانو  
 آنسو نکل آئیں تو عبادت اسے جانو ایذا ہو جو محفل میں تو راحت اسے جانو  
 فاقے کئے ہیں دھوپ میں لب تشنہ رہے ہیں  
 آقا نے تمہارے لئے کیا ظلم سہے ہیں

تکلیف کچھ ایسی نہیں، سایا ہے، ہوا ہے ۹۱ پانی ہے خشک، مروّحہ کش بادِ صبا ہے  
 کچھ گرمیِ عاشور کا بھی حال سنا ہے سر پٹنے کا وقت ہے ہنگامِ بکا ہے  
 گزری ہے بیاباں میں وہ گرمی شہِ دیں پر  
 بھن جاتا تھا دانہ بھی جو گرتا تھا زمیں پر

لوں چلتی تھی ایسی کہ جلے جاتے تھے اشجار ۹۲ تھا عنصُرِ خاکی پہ گمانِ گرہِ نار  
 پانی پہ ددِ دوام گرے پڑتے تھے ہر بار سب خلق تو سیراب تھی پیاسے شہِ ابرار  
 خاک اڑ کے جی جاتی تھی زلفوں پہ، قبا پر  
 اس دھوپ میں سایہ بھی نہ تھا نورِ خدا پر

قطرے جو پسینے کے ٹپک پڑتے تھے ہر بار ۹۳ ثابت یہی ہوتا تھا کہ ہیں اختر و سیار  
 شاہدِ المِ فاقہ پہ ہے زردیِ رخسار بے آبی سے اودے تھے لبِ لعلِ گہر بار  
 دنیا میں ترستے رہے وہ آبِ رواں کو  
 جن ہونٹوں نے چوسا تھا محمدؐ کی زباں کو

دنیا بھی عجب گھر ہے کہ راحت نہیں جس میں ۹۴ وہ گل ہے یہ گل، بوئے محبت نہیں جس میں  
 وہ دوست ہے یہ دوست، مروّت نہیں جس میں وہ شہد ہے یہ شہد، حلاوت نہیں جس میں  
 بے درد و الم شامِ غریباں نہیں گزری  
 دنیا میں کسی کی کبھی یکساں نہیں گزری

گودی ہے کبھی ماں کی، کبھی قبر کا آغوش ۹۵ گل پیرہن اکثر نظر آتے ہیں کفن پوش  
 سرگرم سخن ہے کبھی انساں، کبھی خاموش کہ تخت ہے اور گاہ جنازہ بسرِ دوش  
 اک طور پہ دیکھا نہ جواں کو، نہ مُسن کو  
 شب کو تو چھپر کھٹ میں ہیں تابوت میں دن کو

شادی ہو کہ اندوہ ہو، آرام ہو یا جور ۹۶ دنیا میں گزر جاتی ہے انساں کی بہر طور  
 ماتم کی کبھی فصل ہے، عشرت کا کبھی دور ہے شادی و ماتم کا مرقع جو کرو غور  
 کس باغ پہ آسیبِ خزاں آ نہیں جاتا  
 گل کون سا کھلتا ہے جو مرجھا نہیں جاتا

ہے عالمِ فانی کی عجب صبح، عجب شام ۹۷ گہ غم، کبھی شادی، کبھی ایذا، کبھی آرام  
 نازوں سے پلا فاطمہ زہرا کا گل اندامِ وا حسرت و دردا کہ وہ آغاز، یہ انجام  
 راحت نہ ملی گھر کے تلاطم سے دہم تک  
 مظلوم نے فاقے کئے ہفتم سے دہم تک

ریتی پہ عزیزوں کا مرقع تو ہے ابتر ۹۸ شہ کا ہے یہ نقشہ کہ ہیں تصویر سے ششدر  
 فرزند نہ مسلم کے، نہ ہمیشہ کے دلبر قاسم ہیں نہ عباس، نہ اکبر ہیں نہ اصغر  
 سب نذر کو دربارِ پیمبر میں گئے ہیں  
 رخصت کو اکیلے شہ دیں گھر میں گئے ہیں

منظور ہے پھر دیکھ لیں ہمیشہ کی صورت ۹۹ پھر لے گئی ہے گھر میں سکینہ کی محبت  
سجاد سے کچھ کہنے ہیں اسرارِ امامت بانوئے دو عالم سے بھی ہے آخری رخصت  
مطلوب ہے یہ زیبِ بدنِ رخت کہن ہو  
تا بعدِ شہادت وہی ملبوس کفن ہو

خیمے میں مسافر کا وہ آنا تھا قیامت ۱۰۰ اک ایک کو چھاتی سے لگانا تھا قیامت  
آنا تو غنیمت تھا پہ جانا تھا قیامت تھوڑا سا وہ رخصت کا زمانا تھا قیامت  
واں بین، ادھر صبر و شکیبائی کی باتیں  
افسانہ ماتم تھیں بہن بھائی کی باتیں

حضرت کا وہ کہنا کہ بہن صبر کرو صبر ۱۰۱ امت کے لئے والدہ صاحب نے سہے جبر  
وہ کہتی تھی کیونکر نہ میں روؤں صفتِ ابر تم پہنو کفن اور نہ بنے ہائے مری قبر  
لٹتے ہوئے اماں کا گھران آنکھوں سے دیکھوں  
ہے ہے تہِ خنجر تمھیں کن آنکھوں سے دیکھوں

اس عمر میں تھوڑے غم جانکاہ اٹھائے ۱۰۲ اشک آنکھوں سے اماں کے جنازے پہ بہائے  
آنسو نہ تھمے تھے کہ پدرخوں میں نہائے ٹکڑے دلِ شبر کے لگن میں نظر آئے  
حضرت کے سوا اب کوئی سر پر نہیں بھائی  
انساں ہوں کلیجہ مرا پتھر نہیں بھائی

ہر شخص کو ہے یوں تو سفرِ خلق سے کرنا ۱۰۳ دشوار ہے اک آن مسافر کا ٹھہرنا  
ان آنکھوں سے دیکھا ہے بزرگوں کا گزرنا ہے سب سے سوا ہائے یہ مظلومی کا مرنا  
صدقے گئی یوں رن کبھی پڑتے نہیں دیکھا  
اک دن میں بھرے گھر کو اُجڑتے نہیں دیکھا

ہے تمہیں لے کے میں کہاں چھپ رہوں بھائی ۱۰۴ لٹی ہے مرے چار بزرگوں کی کمائی  
 کس دشتِ پُر آشوب میں قسمت مجھے لائی یارب کہیں مرجائے ید اللہ کی جائی  
 زہرا کا پسر وقتِ جدائی مجھے روئے  
 سب کو تو میں روئی ہوں، یہ بھائی مجھے روئے

زینبؓ کی وہ زاری، وہ سکینہؓ کا بلکنا ۱۰۵ وہ ننھی سی چھاتی میں کلجے کا دھڑکنا  
 وہ چاند سا منہ اور وہ بندے کا چمکنا حضرت کا وہ بیٹی کی طرف یاس سے تکلنا  
 حسرت سے یہ ظاہر تھا کہ معذور ہیں بی بی  
 پیدا تھا نگاہوں سے کہ مجبور ہیں بی بی

وہ کہتی تھی بابا ہمیں چھاتی سے لگاؤ ۱۰۶ فرماتے تھے شہ آؤ نا، جانِ پدرِ آؤ  
 ہم کڑھتے ہیں لو آنکھوں سے آنسو نہ بہاؤ خوشبو تو ذرا گیسوئے مشکیں کی سنگھاؤ  
 کوثر پہ ہے تم بن نہیں آرام چچا کو  
 ہم جاتے ہیں کچھ دیتی ہو پیغام چچا کو؟

بی بی کہو کیا حال ہے اب ماں کا تمھاری ۱۰۷ کس گوشے میں بیٹھی ہیں، کہاں کرتی ہیں زاری  
 جب سے سوئے جنت گئی اکبرؓ کی سواری دیکھا نہ انھیں گھر میں ہم آئے کئی باری  
 تھی سب کی محبت انھیں بیٹے ہی کے دم تک  
 کیا آخری رخصت کو بھی آئیں گی نہ ہم تک

کس جاہیں طلب ہم کو کریں یا وہی آئیں ۱۰۸ ممکن نہیں اب وہ ہمیں یا ہم انھیں پائیں  
 کچھ ہم سے سنیں، کچھ ہمیں حال اپنا سنائیں اک دم کے مسافر ہیں، ہمیں دیکھ تو جائیں  
 بعد اپنے یہ لوٹا ہوا گھر اور لٹے گا  
 افسوس کہ اک عمر کا ساتھ آج چھٹے گا

غش میں جو سنی بانوئے مضطرب نے یہ تقریر ۱۰۹ ثابت ہوا مرنے کو چلے حضرت شہیرؑ  
سر ننگے اٹھی چھوڑ کے گہوارہ بے شیر چلائی مجھے ہوش نہ تھا یا شہ دل گیر  
جاں تن سے کوئی آن میں اب جاتی ہے آقا  
یہ خادمہ رخصت کے لئے آتی ہے آقا

یہ سن کے بڑھے چند قدم شاہِ خوش اقبال ۱۱۰ قدموں پہ گری دوڑ کے وہ کھولے ہوئے بال  
تھا قبلہ عالم کا بھی اُس وقت عجب حال روتے تھے غضب آنکھوں پہ رکھے ہوئے رومال  
فرماتے تھے جانکاہ جدائی کا الم ہے  
اٹھو تمہیں روحِ علی اکبر کی قسم ہے

وہ کہتی تھی کیونکر میں اٹھوں اے مرے سرتاج ۱۱۱ والی! انہیں قدموں کی بدولت ہے مرا راج  
سر پر جو نہ ہوگا پسر صاحبِ معراج چادر کے لئے خلق میں ہو جاؤں گی محتاج  
چھوٹے جو قدم مرتبہ گھٹ جائے گا میرا  
قربان گئی، تخت اُلٹ جائے گا میرا

یاں آئی میں جب خانہ کسریٰ ہوا برباد ۱۱۲ وہ پہلی اسیری کی اذیت ہے مجھے یاد  
کی عقدہ کشائے دو جہاں نے مری امداد حضرت کے تصدق میں ہوئی قید سے آزاد  
لونڈی سے بہو ہو گئی زہرا و علی کی  
قسمت نے بٹھایا مجھے مسند پہ نبی کی

چھبیس برس تک نہ چھٹا آپ کا پہلو ۱۱۳ اب ہجر ہے تقدیر میں یا سیدِ خوش خو  
ہر شب رہے تکیہ سر اقدس کا جو بازو ہے ہے اُسے اب رسی سے باندھیں گے جفا جو  
سر پر نہ ردا ہوگی تو مرجاؤں گی صاحب  
چھپنے کو میں جنگل میں کدھر جاؤں گی صاحب

حضرت نے کہا کس کا سدا ساتھ رہا ہے ۱۱۴ ہر عاشق و معشوق نے یہ داغ سہا ہے  
 دارِ محن اس دار کو داور نے کہا ہے ہر چشم سے خونِ جگر اس غم میں بہا ہے  
 فرقت میں عجب حال تھا خالق کے ولی کا  
 ساتھ آٹھ برس تک رہا زہرا و علی کا

سو سو برس اس گھر میں محبت سے رہے جو ۱۱۵ اس موت نے دم بھر میں جدا کر دیا اُن کو  
 کچھ مرگ سے چارہ نہیں اے بانوئے خوش خُو ہے شاق فلک کو کہ رہیں ایک جگہ دو  
 کس کس پہ زمانے نے جفا کی نہیں صاحب  
 اچھوں سے کبھی اس نے وفا کی نہیں صاحب

لازم ہے خدا سے طلبِ خیر بشر کو ۱۱۶ تھامے گا تباہی میں وہی راند کے گھر کو  
 آنا ہے تمہیں بھی وہیں جاتے ہیں جدھر کو وارث کی جدائی میں پٹکتے نہیں سر کو  
 کھولے گا وہ رسی سے بندھے ہاتھ تمہارے  
 سجاؤ سا بیٹا ہے جواں ساتھ تمہارے

زینب کو تو دیکھو کہ ہیں کس دکھ میں گرفتار ۱۱۷ ایسا کوئی اس گھر میں نہیں بیکس و ناچار  
 تنہا ہیں کہ بے جاں ہوئے دو چاند سے دلدار دنیا سے گیا اکبرِ ناشاد سا غمخوار  
 بیٹے بھی نہیں، گود کا پالا بھی نہیں ہے  
 ان کو تو کوئی پوچھنے والا بھی نہیں ہے

یہ کہہ کے کچھ آہستہ کہا گوشِ پسر میں ۱۱۸ بیمار کے رونے سے قیامت ہوئی گھر میں  
 اندھیر زمانہ ہوا بانو کی نظر میں غش ہوگئی زینبؑ یہ اٹھا دردِ جگر میں  
 ٹھہرا نہ گیا پھر شہِ والا نکل آئے  
 تنہا گئے روتے ہوئے تنہا نکل آئے



کچھ پڑھ کے پھرے جانبِ قبلہ شہِ بے پر ۱۱۹ کج کی طرفِ دوشِ یمیں گردنِ انور  
تھراتے ہوئے ہاتھوں پہ عمامے کو رکھ کر کی حق سے مناجات کہ اے خالقِ اکبر  
حُرمتِ ترے محبوب کی دنیا میں بڑی ہے  
کر رحم کہ آل اُن کی تباہی میں پڑی ہے

یارب ہے یہ سادات کا گھر تیرے حوالے ۱۲۰ رانڈیں ہیں کئی خستہ جگر تیرے حوالے  
بیکس کا ہے بیمار پسر تیرے حوالے سب ہیں ترے دریا کے گھر تیرے حوالے  
عالم ہے کہ غربت میں گرفتار بلا ہوں  
میں تیری حمایت میں انھیں چھوڑ چلا ہوں

میرے نہیں، بندے ہیں ترے اے مرے خالق ۱۲۱ بستی ہو کہ جنگل تو ہی حافظ، تو ہی رازق  
باندھے ہیں کمرِ ظلم و تعدی پہ منافق نے دوست ہے دنیا، نہ زمانہ ہے موافق  
حرمت ہے ترے ہاتھ امامِ ازلی کی  
دو بیٹیاں دو بہوئیں ہیں اس گھر میں علی کی

میں یہ نہیں کہتا کہ اذیت نہ اٹھائیں ۱۲۲ یا اہلِ ستم آگ سے خیمے نہ جلائیں  
ناموس لٹیں، قید ہوں اور شام میں جائیں مہلتِ مرے لاشے پہ بھی رونے کی نہ پائیں  
بیڑی میں قدم، طوق میں عابد کا گلا ہو  
جس میں ترے محبوب کی اُمت کا بھلا ہو

یہ کہہ کے گریبانِ مبارک کو کیا چاک ۱۲۳ اور ڈال لی پیراہنِ پُر نور میں کچھ خاک  
میّت ہوئے شہیر، کفن بن گئی پوشاک بس فاتحہ خیر پڑھا با دلِ غم ناک  
مڑ کر نہ کسی دوست نہ غم خوار کو دیکھا  
پاس آئے تو روتے ہوئے رھوار کو دیکھا

گردان کے دامن علی اکبرؑ کو پکارے ۱۲۴ تھا مومرے گھوڑے کی رکاب اے مرے پیارے  
 لختِ دلِ شبرؑ کدھر اس وقت سدھارے بھائی ہیں کہاں ہاتھ میں دیں ہاتھ ہمارے  
 آتے نہیں مسلمؑ کے جگر بند کہاں ہیں  
 دونوں مری ہمیشہ کے فرزند کہاں ہیں

تنہائی میں اک ایک کو حضرت نے پکارا ۱۲۵ کون آئے کہ فردوس میں تھا قافلہ سارا  
 گھوڑے پہ چڑھا خود اسد اللہ کا پیارا اونچا ہوا افلاکِ امامت کا ستارا  
 شوخی سے فرس پاؤں نہ رکھتا تھا زمیں پر  
 غل تھا کہ چلا قطبِ زماں عرشِ بریں پر

شبدیز نے چھل بل میں عجب ناز دکھایا ۱۲۶ ہر گام پہ طاؤس کا انداز دکھایا  
 زیور نے عجب حسنِ خدا ساز دکھایا فتراک نے اوج پر پرواز دکھایا  
 تھا خاک پہ اک پاؤں تو اک عرشِ بریں پر  
 غل تھا کہ پھر اُترا ہے براق آج زمیں پر

بجلی کو نہ تھا اس کی جلو لینے کا یارا ۱۲۷ رہوار کو دُلڈل کا چلن یاد تھا سارا  
 اُڑنے میں نہ آہو کبھی جیتا، نہ چکارا شہباز بھی بازی اسی جانباز سے ہارا  
 طاؤس کا کیا ذکر، پری سے بھی حسین تھا  
 سایہ تھا کہیں دھوپ میں اور آپ کہیں تھا

جانباز نے طے کی عجب انداز سی وہ راہ ۱۲۸ لے آئی سلیمانؑ کو ہوا تا صفِ جنگاہ  
 وہ رعب، وہ شوکت، وہ نہیبِ شہِ ذی جاہ دُلڈل کو اُڑاتے ہوئے آئے اسد اللہ  
 غل تھا یہ محمدؐ ہیں کہ خالق کے ولی ہیں  
 اقبال پکارا کہ حسینؑ ابنِ علیؑ ہیں

نصرت نے صدا دی کہ مددگارِ جہاں ہیں ۱۲۹ صولت نے کہا تاجِ سر کون و مکاں ہیں  
گویا ہوئی ہمت کہ محمدؐ کی زباں ہیں غربت نے کہا فاقہ کش و تشنہ دہاں ہیں  
سَطَوْتُ یہ پکاری بخدا شیر یہی ہیں  
بولی ظفر، اللہ کی شمشیر یہی ہیں

عکسِ رخِ روشن جو چمکتا ہوا آیا ۱۳۰ ذروں نے شہِ شرق کے پہلو کو دبایا  
جنگل میں پری بن گیا ہر نخل کا سایہ کرسی سے زمیں کہتی تھی دیکھا مرا پایا  
تھی چاندنی خورشیدِ فلک شرم سے گم تھا  
وہ روزِ دہم رشکِ شبِ چار دہم تھا

تنہا تھے، پہ اللہ ری جلالتِ شہِ دیں کی ۱۳۱ تھراتے تھے سب دیکھ کے صولتِ شہِ دیں کی  
گردوں پہ ملک تکتے تھے صورتِ شہِ دیں کی غل تھا کہ یہ آخر ہے زیارتِ شہِ دیں کی  
خود حُسن یہ کہتا تھا کہ شمعِ سحری ہوں  
شبیرؑ کا کیا کوچ ہے، میں بھی سفری ہوں

ہاں دیکھ لو تنویرِ جبینِ شہِ والا ۱۳۲ یہ حُسن میں ہے ماہِ دوہفتہ سے دو بالا  
ہے برقی تجلی اسی مہتاب کا ہالا اندھیر ہے پر جب نہ رہا اس کا اجالا  
آنکھوں سے نہاں ہوگی جو یہ نور کی صورت  
ہو جائیں گی صبحیں شبِ دیبجور کی صورت

گر لاکھ جلائے گا دل اپنا کوئی دلسوز ۱۳۳ اس کعبہٴ ابرو سے نہ ہوگا شمعِ افروز  
گردش میں رہیں گے جو مہرِ شبِ وروز دیکھیں گے یہ زلفیں، نہ یہ رخسارِ دلِ افروز  
کلیاں تو بہت باغ میں نرگس کی کھلیں گی  
ڈھونڈیں گی جو مردِ مکتو تو آنکھیں نہ ملیں گی

خوبی دہن و لب کی سمجھنے میں سب حیراں ۱۳۴ روئیں گے جو یاد آئے گا یہ سینہ تاباں  
 ملنا دُر و یاقوت کا مشکل نہیں چنداں دیکھو گے زمانے میں نہ ایسے لب و دندان  
 یہ دُر گراں مایہ صدف میں نہ ملیں گے  
 کیا ذکر صدف کا ہے، نجف میں نہ ملیں گے

چھانے گی اگر بادِ صبا خاک چمن کی ۱۳۵ خوشبو کہیں پائے گی نہ اس سیبِ ذقن کی  
 ضو دیکھ رگ گردنِ سردارِ زمن کی پرتو سے زمیں غیرتِ آئینہ ہے رن کی  
 سوزِ غمِ فرقت کو نہ بیگانوں سے پوچھو  
 اس شمع کے بجھ جانے کو پروانوں سے پوچھو

یہ صدر جو الہامِ الہی کا ہے مصدر ۱۳۶ دل علم کا، اسلام کا گھر، شرع کا مظہر  
 دیندار سمجھتے ہیں اسے مصحفِ اکبر ہو جائے گا وقفِ تبر و نیزہ و خنجر  
 کاٹیں گے ہر اک جزو تنِ شاہِ ام کو  
 کھل جائے گا شیرازہ قرآن کوئی دم کو

ان ہاتھوں کو اب لائیں گے مشکل میں کہاں سے ۱۳۷ زخمی انھیں کر دیں گے لعین تیغ و سناں سے  
 جاری تھی عجب خیر شہ کون و مکاں سے ہیہات چلا عقدہ کشا آج جہاں سے  
 یوں تجھ پہ نہ ان ہاتھوں کا احوال کھلے گا  
 مشکل کوئی پڑ جائی گی تب حال کھلے گا

لو مومنو! سن لو شہِ ذی جاہ کی تقریر ۱۳۸ حضرت یہ رجز پڑھتے تھے تو لے ہوئے شمشیر  
 دیکھو نہ مٹاؤ مجھے اے فرقہ بے پیر میں یوسفِ کنعان رسالت کی ہوں تصویر  
 واللہ تعلیٰ نہیں یہ کلمہ حق ہے  
 عالم کے مرفقے میں حسینؑ ایک ورق ہے

واللہ جہاں میں مرا ہمسر نہیں کوئی ۱۳۹ محتاج ہوں پر مجھ سا تو انگر نہیں کوئی  
ہاں میرے سوا شافعِ محشر نہیں کوئی یوں سب ہیں مگر سبطِ پیمبرؐ نہیں کوئی  
باطل ہے اگر دَعْوےٗ اعجاز کرے گا  
کس بات پہ دنیا میں کوئی ناز کرے گا

ہم وہ ہیں کہ اللہ نے کوثر ہمیں بخشا ۱۴۰ سرداریٰ فردوس کا افسر ہمیں بخشا  
اقبالِ علیؑ، خلقِ پیمبرؐ ہمیں بخشا قدرت ہمیں دی، زور ہمیں زر، ہمیں بخشا  
ہم نور ہیں گھر طورِ تجلی ہے ہمارا  
تختِ بنِ داؤد مصلّا ہے ہمارا

نانا وہ کہ ہیں جن کے قدم عرش کے سرتاج ۱۴۱ قوسینِ مکاں، ختمِ رسل، صاحبِ معراج  
ماں ایسی کہ سب جس کی شفاعت کے ہیں محتاج باپ ایسا، صنمِ خانوں کو جس نے کیا تاراج  
لڑنے کو اگر حیدرؑ صفر نہ نکلتے  
بت گھر سے خدا کے کبھی باہر نہ نکلتے

کس جنگ میں سینے کو سپر کر کے نہ آئے ۱۴۲ کس مرحلہٗ صعب کو سر کر کے نہ آئے  
کس فوج کی صفِ زیر و زبر کر کے نہ آئے تھی کون سی شب جس کو سحر کر کے نہ آئے  
تھا کون جو ایماں تہِ صمصام نہ لایا  
اُس شخص کا سر لائے جو اسلام نہ لایا

اصنام نہ کچھ کم تھے نہ کفار تھے تھوڑے ۱۴۳ طاقت تھی کہ عزیٰ کو کوئی لات سے توڑے  
بدکیشوں نے سجدے بھی کئے، ہاتھ بھی جوڑے بے توڑے وہ بتِ حیدرؑ صفر نے نہ چھوڑے  
کعبے کو صفا کر دیا خالق کے کرم سے  
نکلے اسد اللہ ازاں دے کے حرم سے

ہے کون سا وہ فخر کہ زیبا نہیں ہم کو ۱۴۴ وہ کیا ہے جو اللہ نے بخشا نہیں ہم کو  
 واللہ کسی چیز کی پروا نہیں ہم کو کیا بات ہے خود خواہش دنیا نہیں ہم کو  
 غافل ہے وہ دنیا کے مزے جس نے لئے ہیں  
 بابا نے مرے تین طلاق اس کو دیئے ہیں

جو چاہیں جسے بخش دیں ہم ہاتھ اٹھا کے ۱۴۵ انگلی نہیں کنجی ہیں یہ اسرارِ خدا کے  
 خالی کوئی جاتا نہیں دروازے پہ آ کے بھر دیتے ہیں فاقوں میں بھی کا سے فقرا کے  
 سر دیتے ہیں سائل کو جگر بند علیٰ ہیں  
 فیاض کے بندے ہیں، سخی ابن سخی ہیں

اس عہد میں مالک اسی تلوار کے ہم ہیں ۱۴۶ جزار پسر حیدر کرار کے ہم ہیں  
 فرزند، محمد سے جہاں دار کے ہم ہیں وارث شہ لولاک کی سرکار کے ہم ہیں  
 کچھ غیر کفن ساتھ نہیں لے کے گئے ہیں  
 تابوت سکینہ بھی ہمیں دے کے گئے ہیں

یہ فرق پہ عمامہ سردارِ زمن ہے ۱۴۷ یہ تیغ علیٰ ہے، یہ کمر بندِ حسن ہے  
 یہ جوشنِ داؤد ہے جو حافظِ تن ہے یہ پیرہنِ یوسفِ کنعانِ محن ہے  
 دکھلائیں سند دستِ رسولِ عربیٰ کی  
 یہ مہرِ سلیمان ہے، یہ خاتم ہے نبیٰ کی

دیکھو تو یہ ہے کون سے جزار کی تلوار ۱۴۸ کس شیر کے قبضے میں ہے کرار کی تلوار  
 دریا نے بھی دیکھی نہیں اس دھار کی تلوار بجلی کی تو یہ بجلی ہے، تلوار کی تلوار  
 قہر و غضب اللہ کا ہے کاٹ نہیں ہے  
 کہتے ہیں اسے موت کا گھر، گھاٹ نہیں ہے

دم لے کہیں رک کر وہ روانی نہیں اس میں ۱۴۹ چلنے میں سبک تر ہے گرانی نہیں اس میں  
جز حرفِ ظفر اور نشانی نہیں اس میں جل جاؤ گے سب، آگ ہے، پانی نہیں اس میں  
چھوڑے گی نہ زندہ اُسے جو دشمن دیں ہے  
نایں نہیں، غصے سے اجل چیں بہ جیں ہے

کچھ بس نہ چلے گا جو یہ خونخوار چلے گی ۱۵۰ سر اڑنے کی آندھی دم پیکار چلے گی  
تھم جائے گی اک بار تو سو بار چلے گی اگلے گا لہو چرخ وہ تلوار چلے گی  
میدان سے کہیں بھاگ کے جانا نہ ملے گا  
دم لینے کا دنیا میں ٹھکانہ نہ ملے گا

ہم سے کوئی اعلیٰ نہیں عالی نسبی میں ۱۵۱ طفلی سے حائل رہے آغوشِ نبیٰ میں  
ہم مصحفِ ناطق ہیں زبانِ عربی میں تفسیر ہیں قرآن کی ہم تشنہ لبی میں  
مخفی ہیں جو رتبے وہ عیاں ہو نہیں سکتے  
خود ہم سے شرف اپنے بیاں ہو نہیں سکتے

سب قطرے ہیں، گریض کے دریا ہیں تو ہم ہیں ۱۵۲ ہر نقطہ قرآن کے شناسا ہیں تو ہم ہیں  
حق جس کا ہے جامع وہ ذخیرہ ہیں تو ہم ہیں افضل ہیں تو ہم، عالم و دانا ہیں تو ہم ہیں  
تعلیمِ ملکِ عرش پہ تھا ورد ہمارا  
جبریلؑ سا استاد ہے شاگرد ہمارا

گر فیضِ ظہورِ شہِ لولاک نہ ہوتا ۱۵۳ بالائے زمیں گنبدِ افلاک نہ ہوتا  
کچھ خاک کے طبقے میں بجز خاک نہ ہوتا ہم پاک نہ کرتے تو جہاں پاک نہ ہوتا  
یہ شور ازاں کا سحر و شام کہاں تھا  
ہم عرش پہ جب تھے تو یہ اسلام کہاں تھا

محسن سے بدی، ہے یہی احساں کا عوض آہ ۱۵۴ دشمن کے ہوا خواہ ہوئے دوست کے بدخواہ  
گمراہ کے بہکانے سے روکو نہ مری راہ لو اب بھی مسافر کو نکل جانے دو اللہ  
مل جائے گی اک دم میں اماں رنج و بلا سے  
میں ذبح سے بچ جاؤں گا، تم قہر خدا سے

بستی میں کہیں مسکن و ماوا نہ کروں گا ۱۵۵ یثرب میں بھی جانے کا ارادہ نہ کروں گا  
صابر ہوں کسی کا کبھی شکوہ نہ کروں گا اس ظلم کا میں ذکر بھی اصلاً نہ کروں گا  
رونا نہ چھٹے گا کہ عزیزوں سے چھٹا ہوں  
جو پوچھے گا کہہ دوں گا کہ جنگل میں لٹا ہوں

اعدانے کہا قہر خدا سے نہیں ڈرتے ۱۵۶ ناری تو ہیں دوزخ کی جفا سے نہیں ڈرتے  
فریاد رسولؐ دوسرا سے نہیں ڈرتے خاتونِ قیامت کی بگا سے نہیں ڈرتے  
ہم لوگ جدھر دولتِ دنیا ہے، ادھر ہیں  
اللہ سے کچھ کام نہیں بندہ زر ہیں

حضرت نے کہا خیر، خبردار صفوں سے! ۱۵۷ آیا غضب اللہ کا، ہشیار صفوں سے  
بجلی سا گزر جاؤں گا ہر بار صفوں سے کب پختنی رکتے ہیں دوچار صفوں سے  
غربت کے چلن دیکھ چکے، حرب کو دیکھو  
لو بندہ زر ہو، تو مری ضرب کو دیکھو

یاں گوشہٴ عزلتِ خمِ شمشیر نے چھوڑا ۱۵۸ واں سہم کے چلے کو ہر ایک تیر نے چھوڑا  
کس قہر سے گھر موت کی تصویر نے چھوڑا ساحل کو صفِ لشکرِ بے پیر نے چھوڑا  
عنقائے ظفر، فتح کا در کھول کے نکلا  
شہبازِ اجل صید کو پر تول کے نکلا



جلوہ کیا بدلی سے نکل کر مہ نو نے ۱۵۹ دکھلائے ہوا میں دوسراک شمع کی کونے  
 تڑپا دیا بجلی کو فرس کی تگ و دو نے تاکا سپر مہر کو شمشیر کی ضونے  
 اعدا تو چھپانے لگے ڈھالوں میں سروں کو  
 جبریل نے اونچا کیا گھبرا کے پروں کو

بالا سے جو آئی وہ بلا جانب پستی ۱۶۰ بس نیست ہوئی دم میں ستم گاروں کی ہستی  
 چلنے لگی یک دست جو شمشیر دو دستی معلوم ہوا لٹ گئی سب کفر کی بستی  
 زوران کے ہراک ضرب میں اللہ نے توڑے  
 ٹوٹیں جو صفیں، بت اسد اللہ نے توڑے

کاٹے کبھی منہ، سر کبھی گردن سے اڑائے ۱۶۱ گہ دست قوی بازوئے دشمن سے اڑائے  
 یوں روح کے طائر قفس تن سے اڑائے جس طرح پرندوں کو کوئی بن سے اڑائے  
 جانبازوں کا یہ حال تھا شمشیر کے ڈر سے  
 جس طرح ہرن بھاگتے ہیں شیر کے ڈر سے

دم میں اثرِ قہرِ الہی نظر آیا ۱۶۲ دوزخ کی طرف قافلہ راہی نظر آیا  
 جس صف میں زرہ پوش سپاہی نظر آیا چورنگ وہیں صورتِ ماہی نظر آیا  
 بھاگی تھی ہوا خوف سے شمشیر دو دم کے  
 مچھلی بھی نہ لہراتی تھی دامن میں علم کے

چلنے میں عجب تیغ نے انداز نکالے ۱۶۳ سر لے گئی گردن سے نئے ناز نکالے  
 طاقت تھی کہ ناوک قدر انداز نکالے سو فار کا کیا منہ تھا جو آواز نکالے  
 بازو تو جفا کیشوں کے شانوں سے جدا تھا  
 تیروں سے کماں، تیر کمانوں سے جدا تھا

بجلی سی جو گر کر صفِ کفار سے نکلی ۱۶۴ آوازِ 'بزن' تیغ کی جھنکار سے نکلی  
گہہ ڈھال میں ڈوبی، کبھی تلوار سے نکلی در آئی جو پیکاں میں تو سو فار سے نکلی  
تھے بند خطا کاروں پہ در امن و اماں کے  
چلے بھی چھپے جاتے تھے گوشوں میں کماں کے

افلاک پہ چمکی کبھی، سر پر کبھی آئی ۱۶۵ کوندی کبھی جوشن پہ، سپر پر کبھی آئی  
گہہ پڑ گئی سینہ پہ، جگر پر کبھی آئی ترپنی کبھی پہلو پہ، کمر پر کبھی آئی  
طے کر کے پھری کون سا قصہ تھا فرس کا  
باقی تھا جو کچھ کاٹ وہ حصہ تھا فرس کا

بے پاؤں جدھر ہاتھ سے چلتی ہوئی آئی ۱۶۶ ندی ادھر اک خوں کی اُبلتی ہوئی آئی  
دم بھر میں وہ سو رنگ بدلتی ہوئی آئی پی پی کے لہو لعل اُگلتی ہوئی آئی  
ہیرا تھا بدن رنگ زمرّد سے ہرا تھا  
جوہر نہ کہو، پیٹ جوہر سے بھرا تھا

زیبا تھا دمِ جنگ پری وش اسے کہنا ۱۶۷ معشوقِ بنی سرخ لباس اس نے جو پہنا  
اس اوج پہ وہ سر کو جھکائے ہوئے رہنا جوہر تھے کہ پہنے تھی دُہن پھولوں کا گہنا  
سیبِ چمنِ خلد کی بو باس تھی پھل میں  
رہتی تھی وہ شیر سے دولہا کی بغل میں

سر پٹکے تو موج اس کی روانی کو نہ پہنچے ۱۶۸ قلزم کا بھی دھارا ہو تو پانی کو نہ پہنچے  
بجلی کی ترپ شعلہ فشانہ کو نہ پہنچے خنجر کی زباں تیغِ زبانی کو نہ پہنچے  
دوزخ کی زبانوں سے بھی آنچ اس کی بُری تھی  
برچھی تھی، کٹاری تھی، سروہی تھی، چھری تھی

موجود بھی ہر غول میں اور سب سے جدا بھی ۱۶۹ دم خم بھی، لگاوٹ بھی، صفائی بھی، ادا بھی  
 اک گھاٹ پہ تھی آگ بھی، پانی بھی، ہوا بھی امرت بھی، ہلاہل بھی، مسیحا بھی، قضا بھی  
 کیا صاحب جو ہر تھی عجب ظرف تھا اُس کا  
 موقع تھا جہاں جس کا وہیں صرف تھا اس کا

ہر ڈھال کے پھولوں کو اڑاتا تھا پھل اُس کا ۱۷۰ تھا لشکر باغی میں ازل سے عمل اُس کا  
 ڈر جاتی تھی منہ دیکھ کے ہر دم اجل اُس کا تھا قلعہ چار آئینہ گو یا محل اُس کا  
 اس در سے گئی کھول کے وہ در نکل آئی  
 گہ صدر میں بیٹھی، کبھی باہر نکل آئی

تیروں پہ گئی برچھیوں والوں کی طرف سے ۱۷۱ جا پہنچی کمانداروں پہ بھالوں کی طرف سے  
 پھر آئی سواروں کے رسالوں کی طرف سے منہ تیغوں کی جانب کیا ڈھالوں کی طرف سے  
 بس ہو گیا دفتر نظری نام و نسب کا  
 لاکھوں تھے تو کیا، دیکھ لیا جائزہ سب کا

سر پر جو سپر کو کسی خود سر نے اٹھایا ۱۷۲ نوکوں پہ اُسے تیغ دو پیکر نے اٹھایا  
 تلوار نے کیا دیو کو اثر در نے اٹھایا لڑنے کا مزا خوب ستنگر نے اٹھایا  
 یوں چھینک دیا خاک پہ سر کاٹ کے تن سے  
 اگلے کوئی جس طرح نوالے کو دہن سے

ہر ہاتھ کے پرزے تھے تو ہر ڈھال کے ٹکڑے ۱۷۳ پونچے تھے کہ تھے قرعہ رنال کے ٹکڑے  
 کاٹے زرہ جسم بد افعال کے ٹکڑے تڑپی جو وہ مچھلی تو ہوئے جال کے ٹکڑے  
 مقتل کی جو سرحد سے چلی شام میں ٹھہری  
 کیا ماہی دریائے ظفر دام میں ٹھہری

جوشن پہ گئی کاٹ کے بازو نکل آئی ۱۷۴ سینے سے بڑھی، چیر کے پہلو نکل آئی  
 ہر زخم سے اس طرح وہ مہر و نکل آئی معلوم ہوا پھول سے خوشبو نکل آئی  
 گر پڑتی تھی بجلی جدھر آتی تھی لچک کر  
 کیا منہ تھا کہ مرجاتے تھے بسکل بھی تڑپ کر

پہنچی جو سپر تک تو کلائی کو نہ چھوڑا ۱۷۵ ہر ہاتھ میں ثابت کسی گھائی کو نہ چھوڑا  
 شوخی کو، شرارت کو، لڑائی کو نہ چھوڑا تیزی، کو رکھائی کو، صفائی کو نہ چھوڑا  
 اعضائے بدن قطع ہوئے جاتے تھے سب کے  
 قینچی سی زباں چلتی تھی فقرے تھے غضب کے

چڑھتی ہے یہ ندی تو اترتی ہے بمشکل ۱۷۶ جب باڑھ پہ آئے تو ٹھہرتی ہے بمشکل  
 اس گھاٹ سے کشتی بھی گزرتی ہے بمشکل دھارے میں جو ڈوبے تو ابھرتی ہے بمشکل  
 پانی یہ نہیں بحر ہے اس تیغ کے بر میں  
 چکر میں وہ رہتا ہے جو آجائے بھنور میں

طوفاں غضب آبِ دمِ شمشیر سے اٹھا ۱۷۷ وار اس کا تبر سے نہ کسی تیر سے اٹھا  
 ضربت کا نہ لنگر کسی تدبیر سے اٹھا اک موجہ خوں لشکر بے پیر سے اٹھا  
 اللہ رے تلاطم کہ زمیں ہل گئی رن کی  
 ضربہ جو پڑا ڈوب گئیں کشتیاں تن کی

وہ نعرہ شیرانہ، وہ حملہ، وہ تہوڑ ۱۷۸ تھراتے تھے ساونت، لرزتے تھے بہادر  
 چنات کو حیرت تھی، ملائک کو تحیّر وہ سرعتِ شبدیز کہ تھکتا تھا تصوّر  
 مارا اُسے دو لاکھ میں جا کر جسے تاکا  
 سب ٹھاٹ تھا ضرغامِ الہی کی وغا کا

چار آئینہ والوں کو نہ تھا مرگ سے چارہ ۱۷۹ چو رنگ تھے سینے تو کلیجہ تھا دو پارا  
کہتے تھے زرہ پوش نہیں جنگ کا یارا بیچ جائیں تو جانیں کہ ملی جان دو بارا  
جوشن کو سنا تھا کہ حفاظت کا محل ہے  
اس کی نہ خبر تھی کہ یہی دام اجل ہے

بدکیش لڑائی کا چلن بھول گئے تھے ۱۸۰ ناوک فگنی تیر فگن بھول گئے تھے  
سب حیلہ گری عہد شکن بھول گئے تھے بے ہوشی میں ترکش کا دہن بھول گئے تھے  
معلوم نہ تھا جسم میں جاں ہے کہ نہیں ہے  
چلاتے تھے قبضے میں کماں ہے کہ نہیں ہے

ڈر ڈر کے قد راست سنانوں نے جھکائے ۱۸۱ دب دب کے سر عجز کمانوں نے جھکائے  
ہٹ ہٹ کے علم رن میں جوانوں نے جھکائے سر خاک پہ گرگر کے نشانوں نے جھکائے  
غل تھا کہ پناہ اب ہمیں یا شاہِ زماں دو  
پھیلائے تھے دامن کو پھریرے کہ اماں دو

شہ کہتے تھے ہے باڑھ پہ دریا نہ رُکے گا ۱۸۲ اس موج پہ آفت کا طمانچہ نہ رُکے گا  
بے فتح و ظفر دلبر زہرا نہ رُکے گا تا غرق نہ فرعون ہو، موسیٰ نہ رُکے گا  
ہے بحر غضب نام ہے قہرِ صمد اس کا  
رُکنے کا نہیں شام تلک جزر و مد اس کا

اس صف سے گئے، بیچ سے اُس غول کے نکلے ۱۸۳ جو فوج چڑھی منہ پہ اُسے رول کے نکلے  
انبوہ سے یوں تیغِ دوسر تول کے نکلے گویا درِ خیبر کو علیؑ کھول کے نکلے  
اک زلزلہ تھا فلک و ہفت طبق کو  
ہر بار الٹ دیتے تھے لشکر کے ورق کو

بڑھتے تھے جو تولے ہوئے شمشیرِ دو دم کو ۱۸۴ ہاتھوں کو ظفر چومتی تھی، فتح قدم کو  
تھا خوف سے لرزہ عرب و روم و عجم کو اک شیر نے روکا تھا چھ لاکھ اہلِ ستم کو  
دنیا جو بچی روحِ محمدؐ کا سبب تھا  
شبیرؑ اگر رحم نہ کرتے تو غضب تھا

لڑتے تھے مگر غیظ سے رحمت تھی زیادہ ۱۸۵ شفقت بھی نہ کم تھی جو شجاعت تھی زیادہ  
نانا کی طرح خاطرِ اُمت تھی زیادہ بیٹوں سے غلاموں کی محبت تھی زیادہ  
تلوار نہ ماری جسے منہ موڑتے دیکھا  
آنسو نکل آئے جسے دم توڑتے دیکھا

فرماتے تھے اعدا کو ترائی سے بھگا کر ۱۸۶ کیوں چھوڑ دیا گھاٹ کو، روکو ہمیں آکر  
دعوت یوں ہی کرتے ہیں مسافر کو بلا کر ہم چاہیں تو پانی بھی پینیں نہر میں جا کر  
پر صبر کے دریا ہیں ہمیں پیاس نہیں ہے  
اب زہر یہ پانی ہے کہ عباسؑ نہیں ہے

بھولی نہیں اکبرؑ کی ہمیں تشنہ دہانی ۱۸۷ وہ چاند سا رُخ، وہ قد و قامت، وہ جوانی  
وہ سوکھے ہوئے ہونٹ، وہ اعجازِ بیانی دکھلا کے زباں مانگتے تھے نزع میں پانی  
کس سے کہیں جو خون جگر ہم نے پیا ہے  
بعد ایسے پسر کے بھی کہیں باپ جیا ہے

یہ کہہ کے سکینہؑ کے بہشتی کو پکارے ۱۸۸ الفت ہمیں لے آئی ہے پھر پاس تمہارے  
لڑتے ہوئے آ پہنچے ہیں دریا کے کنارے عباسؑ غش آتا ہے ہمیں پیاس کے مارے  
ان سوکھے ہوئے ہونٹوں سے ہونٹوں کو ملا دو  
کچھ مشک میں پانی ہو تو بھائی کو پلا دو

لیٹے ہوئے ہو ریت میں کیوں منہ کو چھپائے ۱۸۹ اٹھو کہ سکینہ کو یہاں ہم نہیں لائے  
 غافل ہو، برادر تمہیں کس طرح جگائے ہے عصر کا وقت اے اسد اللہ کے جائے  
 خوش ہوں گا میں آگے جو علم لے کے بڑھو گے  
 کیا بھائی کے پیچھے نہ نماز آج پڑھو گے

کہہ کر یہ سخن رونے لگا بھائی کو بھائی ۱۹۰ تلوار سے مہلت ستم ایجادوں نے پائی  
 جس فوج نے رن چھوڑ دیا تھا وہ پھر آئی دو روز کے پیاسے پہ گھٹا شام کی چھائی  
 بارش ہوئی تیروں کی ولی ابن ولی پر  
 سب ٹوٹ پڑے ایک حسین ابن علی پر

کی شہ نے جو سینے پہ نظر پونچھ کے آنسو ۱۹۱ سب چھاتی سے تھے پہلوؤں تک تیرسہ پہلو  
 ہر سمت سے تیغیں جو لگاتے تھے جفا جو سالم نہ کلائی تھی، نہ شانہ تھا، نہ بازو  
 برگشتہ زمانہ تھا شہ تشنہ گلو سے  
 پھل برچھیوں کے سرخ تھے سید کے لہو سے

زخموں سے جو وہ دست مبارک ہوئے بیکار ۱۹۲ ہرنے پہ دھری شہ نے سپر، میان میں تلوار  
 بس کعبہ ایماں کے قریب آگئے گُفّار مظلوم کو تیغیں جو لگانے لگے اک بار  
 یوں شاہ کو گھیرے تھے پرے فوج ستم کے  
 جس طرح صف آرا تھے صنم گرد حرم کے

سجدے کی جگہ چھوڑی نہ تیروں نے جبیں پر ۱۹۳ تقدیر نے لکھے کئی نقش ایک نگلیں پر  
 کثرت تھی جراحت کی رُخ قبلہ دیں پر ہر جا خط شمشیر تھی قرآن میں پر  
 تلواروں کے ٹکڑے تھے ہراک جزو بدن پر  
 مجموعہ پریشان تھا، سی پارہ تن پر

حضرت کی یہ صورت تھی، فرس کا تھا یہ احوال ۱۹۴ منہ تیغوں سے زخمی تھا، بدن تیروں سے غریب  
گھائل تھی جیس، خون میں ڈوبی ہوئی تھی یاں گردن کا وہ کینڈا، نہ وہ شوخی تھی، نہ وہ چال  
ہر سمت سے تیروں کا جو مینہ اس پہ پڑا تھا  
پر کھولے ہوئے دھوپ میں طاؤس کھڑا تھا

جھک جاتے تھے ہرنے پہ جو غش میں شہِ ابرار ۱۹۵ منہ پھیر کے آقا کی طرف تکتا تھا رہوار  
چکار کے فرماتے تھے شیرِ دل افکار اب خاتمہ جنگ ہے اے اسپ وفادار  
اُتریں گے بس اب تجھ سے چھٹا ساتھ ہمارا  
نے پاؤں ترے چلتے ہیں نے ہاتھ ہمارا

زخمی ہیں نہیں اب تری تکلیف گوارا ۱۹۶ گرتے ہیں سنبھلنے کا ہمیں اب نہیں یارا  
کیا بات تری خوب دیا ساتھ ہمارا آپہنچا ہے منزل پہ ید اللہ کا پیارا  
تو جس میں پلا ہے وہ گھراک دم میں لٹے گا  
بچپن کا ہمارا ترا اب ساتھ چھٹے گا

گھیرے ہیں عدو خیمے تک جا نہیں سکتے ۱۹۷ کھوئی ہے جو طاقت اسے اب پا نہیں سکتے  
مشکل ہے سنبھلنا تجھے دوڑا نہیں سکتے پہلو ترے مجروح ہیں ٹھکرا نہیں سکتے  
حیواں کو بھی دکھ ہوتا ہے زخموں کے تعب کا  
میں درد رسیدہ ہوں، مجھے درد ہے سب کا

کس طرح دکھاؤں کہ ترے زخم ہیں کاری ۱۹۸ میں نے تو کسی دن تجھے مچھی نہیں ماری  
گھوڑے نے سنیں درد کی باتیں جو یہ ساری دوندیاں اشکوں کی ہوئی آنکھوں سے جاری  
حیواں کو بھی رقت ہوئی اس لطف و کرم پر  
منہ رکھ دیا مڑ کر شہ والا کے قدم پر



گردن کو ہلایا کہ مسیحا نہ اُترے ۱۹۹ دم ہے ابھی مجھ میں، مرے آقا! نہ اُترے  
تلوار لیے گرد ہیں اعداء، نہ اُترے سب فوج چڑھی آتی ہے مولا! نہ اُترے  
اے وائے ستم صدر نشیں خاک نشیں ہو  
حسرت ہے کہ مرجاؤں تو خالی مرازیں ہو

شہ نے کہا تا چند مسافر سے محبت ۲۰۰ وہ تو نے کیا، ہوتا ہے جو حق رفاقت  
بتلا تو سنبھلنے کی بھلا کون ہے صورت نہ ہاتھ میں، نہ پاؤں میں، نہ قلب میں طاقت  
بہتر ہے کہ اتروں، نہیں تیورا کے گروں گا  
پھٹ جائیں گے سب زخم جو غش کھا کے گروں گا

ہے عصر کا ہنگام مناسب ہے اُترنا ۲۰۱ اس خاک پہ ہے شکر کا سجدہ ہمیں کرنا  
گو مرحلہ صعب ہے دنیا سے گذرنا سجدے میں کٹے سر کہ سعادت ہے یہ مرنا  
طاعت میں خدا کی نہیں صرف تن و سر کا  
ذی حق ہمیں اس کے ہیں کہ ورثہ ہے پدر کا

اترا یہ سخن کہہ کے وہ کونین کا والی ۲۰۲ خاتم سے نکلیں گر گیا زیں ہو گیا خالی  
اس دکھ میں نہ یاور تھے نہ مولا کے موالی خود ٹیک کے تلوار کو سنبھلے شہ عالی  
کپڑے تن پُر نور کے سب نول میں بھرے تھے  
اک ہاتھ کو رہوار کی گردن پہ دھرے تھے

منہ یال پہ رکھ رکھ کے یہ فرماتے تھے ہر بار ۲۰۳ جا ڈیوڑھی پہ اے صاحب معراج کے رہوار  
اب ذبح کریں گے ہمیں اک دم میں ستمگار زینب سے یہ کہنا کہ سکینہ سے خبردار  
رہنا وہیں جب تک مرا سرتن سے جدا ہو  
لے جائیو بانو کو جدھر حکم خدا ہو

یہ کہہ کے جو سر کا اسد اللہ کا جایا ۲۰۴ اک تیر جہیں پر بن اشعث نے لگایا  
 فریاد نے زہرا کی دو عالم کو ہلایا پیکان سے پہلو عقب سر نکل آیا  
 تڑپے نہ، زہے صبر امام دو جہاں کا  
 سو فار نے بوسہ لیا سجدے کے نشاں کا

حضرت نے جہیں سے ابھی کھینچا نہ تھا وہ تیر ۲۰۵ جو سر پہ لگی تیغ بن مالک بے پیر  
 ابرو تک اتر کر جو اٹھی ظلم کی شمشیر سر تھام کے بس بیٹھ گئے خاک پہ شیر  
 چلائے ملک دیکھ کے خوں سب نبی کا  
 تھا حال یہی مسجد کوفہ میں علی کا

بیٹھے جو سوئے قبلہ دو زانو شہ بے پر ۲۰۶ جھکتے تھے کبھی غش میں اٹھاتے تھے کبھی سر  
 تھے ذکر خدا میں کہ لگا تیر دہن پر یاقوت بنے ڈوب کے خوں میں لب اطہر  
 بہہ آیا لہو تا بہ زرخدان مبارک  
 ٹھنڈے ہوئے دو گوہر دندان مبارک

نیزے کا بن وہب نے پہلو پہ کیا وار ۲۰۷ کاندھے پہ چلی ساتھ زرارہ کی بھی تلوار  
 ناوک بن کاہل کا کلیجے کے ہوا پار بازو میں در آیا تیر خولی خوں خوار  
 تلوار سے وقفہ نہ ملا چند نفس کا  
 دم رُک گیا نیزہ جو لگا ابن انس کا

تھرا کے جھکے سجدہ حق میں شہ ابرار ۲۰۸ شور دہل فتح ہوا فوج میں اک بار  
 خوش ہو کے پکارا پسر سعد جفاکار اے خولی و شیث و بن ذی الجوشن جرّار  
 آخر ہے بس اب کام امام ازلی کا  
 سرکاٹ لو سب مل کے حسین ابن علی کا

لکھتا ہے یہ راوی کہ بپا ہو گیا محشر ۲۰۹ بارہ ستم ایجاد بڑھے کھینچ کے خنجر  
 اک سیدہ نکلی درِ نیمہ سے کھلے سر برقع تھا نہ مفتح تھا، نہ موزے تھے نہ چادر  
 چلائے لعین خوف سے ہاتھ آنکھوں پہ دھر کے  
 لو فاطمہ آتی ہے بچانے کو پسر کے

ہلتا تھا فلک ہاتھوں سے جب پیٹتی تھی سر ۲۱۰ بجلی کی طرح کوندتے تھے کانوں کے گوہر  
 فرماتی تھیں فضہ جو اڑھا دیتی تھی معجز فریادی ہوں فریادی کو زیبا نہیں چادر  
 سر ننگے یوں ہی جاؤں گی روضہ پہ نبی کے  
 پردہ تو گیا ساتھ حسین ابن علی کے

اُس بھیڑ میں آکر وہ ضعیفہ یہ پکاری ۲۱۱ اے سبطِ نبی! ابن علی! عاشقِ باری  
 گھوڑا تو ہے کوئل کدھر اتری ہے سواری بھیا! بہن آئی ہے زیارت کو تمھاری  
 مرجاؤں گی حضرت کو جو پانے کی نہیں میں  
 بے آپ کے دیکھے ہوئے جانے کی نہیں میں

اس وقت شہ دیں نے سنی زاری خواہر ۲۱۲ جس وقت کہ تھا حلقِ مبارک تہ خنجر  
 فرمایا اشارے سے کہ اے شمرِ سنگر زینب نکل آئی ہے ٹھہر جا ابھی دم بھر  
 آخر تو سفر ہوتا ہے اس دارِ محن سے  
 دو باتیں تو کر لینے دے بھائی کو بہن سے

منہ پھیر لیا شمر نے خنجر کو ہٹا کے ۲۱۳ دی شہ نے یہ زینب کو صدا اشک بہا کے  
 تڑپاتی ہو بھائی کو بہن بلوے میں آ کے دیکھو گی کسے، ہم تو ہیں پنچہ میں قضا کے  
 اٹھ سکتے نہیں جسم پہ تلواریں پڑی ہیں  
 گھبراؤ نہ، اماں مرے پہلو میں کھڑی ہیں

جاؤ صفِ ماتم پہ کرو گریہ و زاری ۲۱۴ گھر سے نکل آئے نہ سکینہ مری پیاری  
 فردوس سے آپہنچی ہے نانا کی سواری بس اب نہ سنو گی بہن! آواز ہماری  
 رونا ہے تو رو لیجو مرے لاشے پہ آ کے  
 ہٹ جاؤ کہ سر کٹتا ہے سجدے میں خدا کے

دوڑی یہ صدا سن کے ید اللہ کی جائی ۲۱۵ چلائی کہ دیدار تو میں دیکھ لوں بھائی  
 پر ہائے بہن بھائی تلک آنے نہ پائی یاں ہو گئی سید کے تن و سر میں جدائی  
 قاتل کو نہ گردن کو نہ شمشیر کو دیکھا  
 پہنچیں تو سناں پر سر شپیر کو دیکھا

سر دیکھ کے بھائی کا وہ بیکس یہ پکاری ۲۱۶ دکھ پائی بہن آپ کی مظلومی کے واری  
 خنجر سے یہ گردن کی رگیں کٹ گئیں ساری تم مر گئے پوچھے گا خبر کون ہماری  
 آفت میں پھنسی آل رسولِ عربی کی  
 اب جائیں کہاں بیٹیاں زہرا و علی کی

ہے ہے پسر صاحبِ معراج حسینا ۲۱۷ پردیس میں بیووں کا لٹا راج حسینا  
 گویا کہ علی قتل ہوئے آج حسینا ہے ہے کفن و گور کے محتاج حسینا  
 پُرسا بھی ترا دینے کو آتا نہیں کوئی  
 لاشہ بھی زمیں پر سے اٹھاتا نہیں کوئی

قربان بہن اے مرے سرور، مرے سید ۲۱۸ مذبحِ قضا کشتہ خنجر، مرے سید  
 اے فاقہ کش و بیکس و بے پر مرے سید بچے میں ہے قاتل کے ترا سر، مرے سید  
 دیتے ہو صدا کچھ، نہ بلاتے ہو بہن کو  
 کس یاس سے تکتے چلے جاتے ہو بہن کو

بھیا! مرا کوئی نہیں، تم خوب ہو آگاہ ۲۱۹ احمد ہیں نہ زہرا، نہ حسن ہیں نہ ید اللہ  
 ڈھارس تھی بڑی آپ کی اے سید ذی جاہ چھوڑا مجھے جنگل میں یہ کیا قہر کیا آہ  
 چلتے ہوئے کچھ مجھ سے نہ فرما گئے بھائی  
 بہنا کو نجف تک بھی نہ پہنچا گئے بھائی

اے میرے شہید، اے مرے ماں جائے برادر ۲۲۰ کس سے ترا لاشہ بہن اٹھوائے برادر  
 کس طرح مرے دل کو قرار آئے برادر پانی بھی نہ قاتل نے دیا ہائے برادر  
 انساں پہ ستم یوں کبھی انساں نہیں کرتا  
 حیواں کو بھی پیاسا کوئی بے جاں نہیں کرتا

خاموش انیس اب کہ ہے دل سینے میں بے چین ۲۲۱ لکھے نہیں جاتے ہیں جو زینب نے کیے بین  
 اب حق سے دعا مانگ کہ اے خالق کونین حاسد ہیں بہت دل کو عطا کر مرے اب چین  
 ناحق ہے عداوت انھیں اس ہیچ ماں سے  
 بے تیغ کٹے جاتے ہیں شمشیر زباں سے

